


Orazio Diacono 1826 - 1899

Kitba tal-Kan. Dun Joe Abela

Orkestra fl-1832

B

la dubju ta' xejn, Orazio Diacono kien wiehed mill-aktar persuni prominenti fl-Istorja tal-Banda Beland. Pietru Pawl Castagna, storiku Bormliż imnissel minn familja Żejtunija - nannuh Giovanni kien i-viċi-kap taż-Żejtun fir-rewwixta kontra l-Francizi - jghid li fl-1832 diġa' kien hawn orkestra fiż-Żejtun (1). Inkarigat minn din l-orkestra kien is-**Sur Giovanni Battista Diacono**, neguzjant tal-qoton (2). Fil-fatt il-Familja Diacono kienet imlaqqma "Tad-Dispaċċ", (*Despatch*)



ghaliex hekk kienet tisseejjah l-iskuna li huma kellhom ghat-trasport tal-qoton (3). Ghaddew ftit snin, u bil-hidma tal-mużiċista **Mro. Michelino Deferraris**, Taljan li Gio Batta Diacono stess gieb hawn fiż-Żejtun, din l-orkestra ġiet mibdula f'banda fl-1860 taht id-direzzjoni ta' Mro. Orazio Diacono, bin Gio Batta. U hekk bdiet il-Banda Beland.

Il-Familja ta' Gio Batta Diacono


Giovanni Battista Diacono kien iżżewweġ lil Francesca Busuttill u marru joqoghdu fil-Gwiedi. Gratia, l-ewwel tarbija taghhom fiż-Żejtun, twieldet fis-sena 1797, is-sena meta l-Gran Mastru Ferdinando Hompesch għolla liż-Żejtun ghad-dinjita' ta' "**Belt Bylandt**". Interessanti li ż-żewġ parrini kienu minn Ghawdex u minn Haż-Żabbar. Wara din it-tarbija, il-koppja Diacono kellhom numru sewwa ta' tfal: Xaveria (1799); Vincentius (1800); Maria Teresia (1803); Aloysius (1805). Maria, li twieldet fl-1810, ġiet mghammda malajr, għaliex kienet fil-periklu tal-mewt. **Status Animarum** (lista tan-nies) taż-Żejtun tas-sena 1808 jghidilna li l-mara ta' Gio Batta Diacono kienet ghadha Francesca, iżda wara l-mewt taghha fl-eta' ta' 35 sena fis-sena 1811, hu iżżewweġ lil Catarina Mangion. Hekk il-Familja Diacono baqgħet iġġib it-tfal fid-dinja: Maria Xaveria (1811); Francesco (1813), li Gio Batta semma għall-ewwel mara tiegħu mejta; Giovanni (1814); Laurentius (1816); Alexander (1817); Salvator (1819); Anna (1821); Vincentia (1823); Baptistina (1825), li bħala parrinu kellha lit-tabib Tumas Chetcuti mill-Imdina; **Horatius** (1826); Rosina (1830); Giovann Battista (1835). Il-fatt li spiss jidhru parrini minn barra miż-Żejtun, ifisser li Gio Batta Diacono kellu hafna kuntatti ma' l-Iblijet. In-negozju mhux biss għamlu sinjur, iżda wkoll ipprovdieu hbieb saħansitra minn barra minn Malta. Biex wiehed jara t-tibdil fil-membri tal-Familja Diacono, hu jrid jaqbad il-listi taż-Żwieten bejn l-1803 u l-1822 fl-Arkivju Parrokkjali taż-Żejtun (ta' dawn is-snin għall-inqas għandna) u jfittex **Via Spiritus Sancti, Casa 20, Gwiedi (4)**.



Twelid ta' Orazio Diacono

Orazio twieldet fiż-Żejtun nhar l-20 ta' Novembru, 1826, u gie mghammed dak in-nhar stess mill-Kappillan Dun Bert Sant, iżda ta' min iġhid li l-Fonti tal-Maghmudija ta' l-irham li hallas għalih dan il-Kappillan u li għadu jeżisti sal-

lum, kien ghadu ma sarx. Orazio nghata dawn l-ismijiet: Vincentius, **Horatius**, Salvator u Caietanus. Il-Kappillan nizzel sinjal taht l-isem "**Horatius**" biex juri li l-ġenituri hekk riedu jsejhu lit-tarbija taghhom (5). Hu ġie moghti dan l-isem ghal nannuh, missier ommu Katarina mwielda Mangion. Dan nafuh mill-mewt ta' din l-istess Katarina, fejn



Registrazjoni tat-twelid ta' Orazio Diacono nhar l-20 ta' Novembru, 1826

naqraw li hi qabel iżżewġet lil Gio Batta Diacono, kien jisimha Katarina Mangion, **bint Horatius** u Maria Annuntiata (6). Bhala parrinu fil-Maghmudija, Orazio kellu lil Dun Dumink Pace.

Dun Dumink Pace, Parrinu ta' Orazio

Nhar it-23 ta' Frar, 1800, żmien ta' nkwieta, imwiet u ġuh li minnhom kien ghaddej il-poplu Malti fir-rewwixta kontra l-Francċiżi, Francesca, armla tal-mejjet Francesco Schiavone, u bint il-mejtin Nicholas u Gratiulla Montenero, żżewġet fiż-Żejtun lil Angelo Pace, armel tal-mejta Katarina, u bin Dumink u Gratiulla Attard (7). Minn dan iż-żwieġ **twieled fis-26 ta' Novembru, 1800, iċ-ċekjen Duminku** (8). Hu ċar li dan Angelo semma lit-tifel Duminku ghal missieru. **Status Animarum ta' l-1803** jgharrafna li f'dik is-sena Angelo Pace kellu 70 sena u martu Francesca kellha biss 42 sena, li kienu joqogħdu fil-Gwiedi u li t-tifel Duminku kien ghad kellu biss 3 snin. Allura meta żżewġet lil Angelo Pace, Francesca kellha 39 sena, u kienet 28 sena iżgħar minnu, iżda hu kien raġel tas-sengħa, għaliex fil-Maghmudija ta' ibnu hu jissejjah "Mastru". Għandna hawn indikazzjoni ċara tat-tbatija li fiha kienu jsibu ruhhom in-nisa li jormlu kmieni, u l-ghala aktarx li kienu jergħu jżżewġu, anke lil raġel hafna akbar minnhom fl-eta', basta jkollhom min ighajjixhom. Tagħrif iehor li johrog mill-**Status Animarum tas-sena 1803** hu li l-Familja Pace kellhom magħhom lil "**Joannes Andreas Schiavone, filius Franciscae**" fl-eta' ta' 16-il sena. Dan allura kien bin Francesca mill-ewwel żwieġ tagħha ma' Francesco Schiavone. **Kważi, kważi nistgħu ngħidu li t-tfajjel Duminku trabba mingħajr missier**, għaliex Angelo Pace miet fil-21 ta' Marzu, 1808 (9). Ghaddew is-snin u nsibu li fl-1822, Duminku Pace, li allura kien sar suddjaknu, kien ighix wahdu ma' ommu Francesca. Kienu joqogħdu f'**Casa 19, Guiedi, Via Spiritus Sancti, bieb ma' bieb mal-Familja Diacono**. Żgur li kienu hbieb sewwa. **Fl-1826, meta twieled Orazio Diacono, Duminku Pace kien ilu tliet snin saċerdot**. Hu miet nhar is-7 ta' Marzu, 1878, meta kien ghadu joqogħod fil-Gwiedi (10).

Imut Gio Batta, missier Orazio

Dun Frangisk Caruana, prokuratur tal-knisja parrokkjali, kien spiss idur mar-rahall jigbor mhux biss flus għall-knisja, iżda wkoll qoton u hwejjeġ ohra. Dan il-qoton imbagħad kien ibiegħu lil Gio Batta Diacono, kif għidna negozjant tal-qoton, u l-flus li jdahhal minn dan il-bejgħ kien inizzlu fir-Registru tad-Dhul u hrug tal-**Veneranda Lampada**. Hekk, per eżempju, nhar l-24 t'Ottubru, 1834, hu dahhal b'dan il-mod 32 skud, 10 tari u 7 grani. Fit-22 t'April, 1849 Gio Batta Diacono inkiteb mal-Konfratelli ta' l-Aġunija (12), u ftit xhur wara nkiteb Orazio (13). Il-mewt ma taħfirha lil hadd, u **Gio Batta miet proprju nhar il-Kuncizzjoni, 8 ta' Diċembru, 1849** (14), meta kellu 78 sena. Mietet ukoll is-Sinjura Katarina Diacono, u nhar l-24 ta' Marzu, 1878, Orazio Diacono hallas għal zewġ quddisiet kantati għal ruh ommu, għas-snin 1857 u 1858 (15), u fit-18 ta' Jannar, 1881, hallas għal quddiesa għal ruh missieru (16).



Żwieg ta' Orazio Diacono

Meta giet imwaqqfa l-Banda Beland, Orazio Diacono kien ghadu ġuvni, ghalieq iżżewweġ kbir fl-eta'. Fil-fatt hu diġa' kellu 47 sena meta żżewweġ lil **Domina Francesca Xaveria Darmanin** fiż-Żejtun nhar it-22 ta' **Ġunju, 1873**. Huma żżewwġu fil-knisja ta' l-Ispirtu s-Santu u żewwighom il-Kappillan Gann Mari' Tabone. Il-ġenituri ta' Francesca Xaveria, li t-tnejn jissejhu "Domini", kienu Pawlu Darmanin u **Carolina, mwielda Dedomenico**. Bħala xhieda kellhom lin-Nutar Ottone Dedomenico, bin Domino Michaelis, mill-Belt Valletta, u Domino Laurentius Diacono, hu l-gharus. Dun Pietru Pawl Cachia tahom il-barka taż-żwieg (17).

Ismijiet interessanti

Huma ferm interessanti ċerti ismijiet li jidhru f'din ir-registrazzjoni taż-żwieg. **Dun Pietru Pawl Cachia Abela**, li tiegħu għandna kwadru fil-Mużew Parrokkjali, kien saċerdot prominenti hafna. Għamel żmien fid-diplomazija, kien rappreżentant tal-kleru fil-Kunsill tal-Gvern, u Kappillan tan-Naxxar għal xi snin. Kien hu li hallas għall-paviment ta' l-irham fil-kappellun tal-Kurċifiss. **Il-kunjom "Dedomenico"** mill-ewwel ifakkarna fil-Kan. Giovanni Dedomenico, kanonku tal-Kolleġġjata ta' l-Isla, organista u saċerdot habrieki fil-parroċċa taż-Żejtun. U **Carolina**, omm Francesca Xaveria, mill-ewwel tfakkarna f'hadd inqas minn **Karlu Diacono**, li ovvjament ġie msemmi għaliha, jiġifieri għal nanntu.

19	Francesca Pace - ovd	
	Sub. Dominio - fil.	
20	Joey Bapta Diacono - pad	
	Carolina - - - - -	
	ab. Xaveria	23
	il Vincentina	22
	il Manaleneria	19
	ab. Alojzjusz	16
	Francesca	13
	Joannes	6
	Laurentius	5
	Alexander	1
	Anna Maria	

Lista tal-familji Żwieten fl-1822.
Ara kif il-familji Pace u Diacono
kienu joqghodu bieb ma bieb.

Twelid ta' Karlu Diacono

Nhar il-15 ta' Settembru, 1874 twieled Gio Batta, iben Orazio, u li allura ġie msemmi għal nannuh (18). Għammdu Dun Ġużep Darmanin, u bħala parrini kellu lil zijuh Domino Laurentius Diacono u lil Domina Carolina. Iċ-ċekjen tarbija ġie mogħti xejn anqas minn għaxar ismijiet! Interessanti wkoll li jingħad li l-ġenituri kienu joqghodu fil-**"Gujedi"**. Allura Orazio kien ghadu ma telgħax joqghod fil-Pjazza, illum imsejha Girgor Bonici. Nhar it-1 ta' **April, 1876**, twieled **Carolus Diacono**, għal darb' oħra **"ex Gujedi"**. Bħala parrini kellu lil Domino Petrus Paulus Darmanin u Domina Marianna Diacono (19). Snin wara, l-Arċipriet Dun Lawrenz Degabriele niżżel nota marginali fejn qal li **dan Carolus iżżewweġ lil Maria Stella Cannataci** fis-17 ta' Novembru, 1908. Sentejn wara Carolus, twieldet Carolina (20). Kienu għadhom fil-Gwiedi, għaliex hekk niżżel il-Kappillan fir-registrazzjoni tal-Magħmudija ta' Carolina.

Orazio jitle' bil-familja fil-Pjazza

Il-lista taż-Żwieten tas-sena 1879 tagħtina nformazzjoni ġdida. Tgħidilna li f'din is-sena **Orazio Diacono kien joqghod bil-familja f' Casa 18, Piazza Maggiore** (21). Mela f'xi jum bejn l-1878 u l-1879, Orazio halla l-Gwiedi u mar joqghod fid-dar tal-pjazza, biswit is-Salib, fejn illum naraw il-bust ta' ibnu Karlu. Il-Kappillan iġhidilna li l-familja Diacono kienet imlaqqma "Tad-Dispaċċ", u li t-tfal tal-familja kienu tlieta: Gio. Battista (9 snin); Carlo (3 snin) u Carolina (sena). Minn hawn insiru nafu wkoll li s-Sinjura Xaveria Diacono kienet 18-il sena iżgħar minn żewġha Orazio. Informazzjoni simili tagħthielna l-lista tal-1883, iżda għandna hawn haġa kurjuża: **Hdejn isem iċ-ċekjen Carlo**, li allura kellu biss 6 snin, **il-Kappillan niżżel "in coro"**. Tgħid dan ifisser li Karlu kien diġa membru ta' xi kor tat-tfal fil-knisja parrokkjali?

Mewt ta' Orazio Diacono

Orazio miet nhar it-18 ta' **Lulju, 1899**, meta allura kellu 73 sena (22), meta martu Xaveria kienet għadha hajja, u meta **Karlu Diacono** kellu 23 sena. Barra r-registrazzjoni tal-mewt tiegħu bhas-soltu mill-Arċipriet tal-parroċċa, il-prokuratur

tal-Fratellanza ta' l-Agunija, fil- "Libro Funerali dei Consolidati dell' Agonia", taht id-data 18 ta' Lulju, 1899, nizzel "Mori il-Signore Orazio Diacono, figlio del fu Gio Batta e Caterina Mangion" (23).

Die decima octava (18) Julii 1899...
In Conno S. Mat. Ecclae, Sacramentis sefectus in Dno diem
Diacono Dns. supremum obiit Dns Horatius Diacono ^{Ann. 73} ~~conjugis~~ Oratio Flav-
Horatius conjugis. Darmarin, filius vero defunctorum olim conjug. Dnorum
Joannis Baptistae et Catharinae Mangion, cujus matris sacer-
na, Fidei comit. Clero, sumata fuit in subter: M. Vatici Sep. N^o 14

Registrazjoni tal-mewt ta' Orazio Diacono nhar l-18 ta' Lulju, 1899

Izda la isem Orazio u lanqas imhabbtu għall-mużika ma mietu mieghu. It-tifel li twelidlu fiż-Żejtun nhar it-8 ta' Marzu, 1910, **Karlu Diacono semmieh Orazio** (24), u t-talent mużikali baqa' jintiret u jikber ma' ibnu Karlu u ma' Frankie, iben Karlu. Iz-żerriegħa mużikali li żerghu Gio Batta Diacono u Mro. Michelino Deferraris numru kbir ta' snin ilu, illum saret sigra kbira li tesprimi ruhha mhux biss fil-mużika vasta li hallitilna **l-Familja Diacono**, izda wkoll fis-**Socjeta' Mużikali Beland**.

Riferenzi

1. "Storja ta' Malta u Ghawdex", Vol.I, p.248
2. Charles J. Debono, "Il-Banda Beland", fi "Storja tal-Kazini tal-Baned f'Malta u Ghawdex", Vol.I, Pubblik. Indipendenza, 1997, p.185
3. Ibidem
4. Arkivju Parrokkjali, Żejtun, MS 253
5. APZ Lib. Bapt. XV, f.74v
6. APZ Lib. Def. XI, f.156v
7. APZ Lib. Matr.VII, f.183
8. APZ Lib. Bapt. XI, f.83
9. APZ Lib. Def. VIII, f.47r
10. APZ Lib. Def. XIII, f.38
11. APZ, MS 273, f.193r
12. APZ, MS 47, f.278
13. Idem, f.279
14. APZ, Lib. Def. XI, f.66r
15. APZ, MS 84, paġni mhux innumerati
16. APZ, MS 97, paġni mhux innumerati
17. APZ, Lib. Matr. XV, f.116v
18. APZ, Lib. Bapt. XX, f.66v
19. Idem, f.91
20. Idem, f.119r
21. APZ, MS 304, p.152
22. APZ, Lib. Def. XIV, f.21
23. APZ, MS 97
24. APZ, Lib. Bapt. XXIII, f.177

L-Għaqda Mużikali Beland tifraħ lill-Kanonku Dun Joe Abela għall-unur misthoqq ta' Ġieħ iz-Żejtun u tawguralu aktar hidma sabiex inkomplu niskopru s-sbuhija u l-kobor ta' l-istorja ta' Beltna.

IL-Bord Editorjali tagħna kien minn ta' l-ewwel illi inkuraggixxa lil Dun Joe sabiex jikkontribwixxi fil-magazine annwali tas-Socjeta' tagħna; fil-fatt Dun Joe ilu kontributor regolari għal bosta snin.